
पक्षी जितलो ' पैस ' उड्टा 
तितलोच चड ' पैस ' ताका दिसता ... 
-पैस रावून तेळिल्ल्या ' पैसा'च्यो , 
एका दिगंतखोल उड्डाणाच्या ध्यासाच्यो 
ह्यो कांय अदम्य जाणिवो ... 


' पैस ' चे श्रेय दितां हांव 
कवी शंकर रामाणी , 
ऋतु ' चे संपादपी पुंडलीक नायक , 
म्हजो चित्रकार इश्ट श्रीधर 
आनी अभयकुमार हांकां ... 


नाल्ल 


कितलो तेंप जालो 
म्हज्या कूडभर काळखाच्या कुड्ड्या कुर्कुटांत 
पुर्साचो अक कळमेल्लो नाल्ल गुडगुड्टा ; 
लांबिल्ल्या अदिश्ट दुखण्याभशेन ... 
नाल्ल- पोको पूण व्हडल्या नाकाचो . 
ताचे नकलामीपण कळूनय 
हांव ताका सासपितां- राखतां . 
ताचेवयले हे अहंकारी जानवें आनी ही कोल्ली पिंजर . 


कदिमकाळासाकून जाण्टेल्यानी पुरून दवरिल्लो 
हो रानटी नाल्ल 
आतां किसराकणकणी जून जायत आसा ... 
ताची विखाळ किसरां आतां भितल्ल्याभितर तोपतात 
आनी म्हाका वेग मारतात 
तरीय तो कुल्लेवरी , कुडीत घुस्पत चल्ला ; 
आपशींच वाडीक लागिल्ल्या अकादया गुटाभशेन 
आनी - ताची नेमान पूजा करपाशिवाय 
हांव कांयच करूंक पावना ... 
आतां- त्या खिणाची हांव फकत वाट पळयतां ; 
ज्या खिणाक : अशीच केन्नातरी 
फटकरून नाल्लाक वेर वतली 
आनी तांतूतल्यान 
दिगंतखोल शितळतायेची 
हुनहुनीत गंगोत्री पर्जळपाक लागतली ... 


O 


२ / पैस 


सूर्यफूल 


ही तायट् जाल्ली तकलेची शीर दिसता ? 
ती आत्तां तुटली 
हो खिणाखिणाक भरतलो बोमाडो दिसता ? 
तो आत्तां कुट्टलो 
हो मोन्या शेणाचो थापो दिसता ? 
तातलें दीपरतन आत्तां वयर सरतले . 
हो थंड जाल्लो दर्याचो अथ्रेक दिसता ? 
कांय वेळांतच प्रलय जातलो ... 
थंय- डीम जायत चल्लेलो सूर्य 
आनी हांगा बागेक लागिल्लो अजो दिसता ? 
भांगराचें सूर्यफूल फुलूक आतां वेळ लागचोना ... 


O 


पैस / ३ 


तूं 


अचकीत येता 
घोगो पावसाक 
तसो तुजो धाक 
काळजाक ... 


खंयचे कोण तूं 
कोणाचो हावेस ? 
मातयेचो पावस 
मातयेंत ... 


घेवन तं आयलें 
निलगिरीचो वास 
म्हजो वनवास 


सुरू जालो ... 


४ / पैस 


सदां खंय चड्टा 


पावसाक धार 
नाल्यार झिरझिर 
सदांचीच ... 


व्हजऱ्याचे पाणी 
तशी तुजी वीण 
न्हाता मडवळीण 
पावळेत ... 


केन्नातरी अशी 
धरची गे आस 
फळटलो ध्यास 
जिविताचो ... 


तुजे म्हजे मदी 
हुंवाराचो नेट 
तुजी म्हजी वाट 
मळबांत ... 


0 


पैस / ५ 


बोबो 


हांव बरयना 
हांव आड्डुतां ; 
जसो बांयत पड्टकीर मारता घरांतलो बुकलो बोबो ... 
तळघरांतल्यान आतां हांव 
मोठ्या कश्टान 
वयल्या मजल्यार रावूक आयलां ; 
जसो रावता बांयतलो बुकलो कडकडत 
बांयतल्या चियक घट्ट धरून ... 
बुकल्याभशेन हांवूय उदक पिलां 
आनी जड जाला ... 


६ / पैस 


भयान 
आणकुल्यो कपलाक पावल्यात 
आनी सकल उदक फोसणां घालता ... 
बांयतल्यान भायर सरप शक्य ना 
हे खबर आसूनय , 
बुकल्यावरीच काचाबूल जावन हांव धरतां 
अकदां ह्या चियाक अकदां त्या चियाक . 


आतां हांव फकत मारतां बोबो 
बांयतल्या चियाक धरून जिवा आकांतान , 
बुकल्यावरीच वाट पळयत ; 
केन्नायतरी घरधनी 
म्हज्यो बोबो आयकून येतलो 
आनी राजवाक बांदून अक पाटलो बांयत सोड्टलो ! 


0 


पैस 


कृष्ण 


तिळसांज जावपाक 
तसो वेळ आसा . 
काळोख बेगीन पडपाचो भंय ना . 
काय वेळांतच कृष्ण येतलो : 
काश्टी मारिल्लो , कुकुल्या पायांचो , मुदयाळया केसांचो 
धंयाचो गुळो कसो कृष्ण येतलो ... 
कृष्ण येतलो पिट्टोळ कसो 
धंयादुदान भरिल्लें आपलें घर सोडून , 
पातकांचे म्हामेरू उबोवन ... 


८ / पैस 


तो येतलो आनी पालवापालवांत गोकूळ झरतले 
थानाथानांत नवलां घड्टली ... 
कृष्ण येतलो अंक आलामपेड्ड्यार पोर कसो ... 
तो येतलो करूणेचो गोवर्धन घेवन 
आनी रावतलो अबो अहंकाराचो कालिया माड्डीत ... 
तो मुत्तलो आपली चिकुली नोनी भायर काडून 
आनी व्हांवतल्यो न्हयांच्यो शिळक्यार शिळक्यो ... 
तो उच्चारतलो अकादरो चोचरो शब्द 
आनी तेन्नाच्यान सगळेच शाणे कशे अलोवंक लागतले . 
तो खातलो इल्ली माती , ताजी गळटली लाळ 
सगल्यांचेरच येतलो आकांताचो सांवार 


पैस९ 


- तो अचकीत सरतलो मौन्या पावलांनी 
बऱ्या वायट घरात 
तो अचळये देवयतलो 
हिसपाभायर सांठयल्ले 
सगल्यांलेच धंयादुदा हांडे ; 
आनी तुमच्या आमच्या मुखारच 
आमच्याच आंगणांत ; तें धंय आनी 
आपणाल्या- मोडक्या , पिंजक्या , उपाशी इश्टांक 


वाटून सोंपयतलो ... 


ताचें आमकां मात्तय वायट दिसचे ना ; 
तो येतलो तेना ... 


O 


१० / पैस 


सांवार 


म्हज्या स्वत्वाक 
तुमी अशेच खोटायत रावात , 
हांव खळून सद्यातरी कांयच करूंक पावचोना ; 
फकत अंक कविता चिरपयतलों ... 
तुमी अशेच म्हाका कोलायत रावात 
म्हज्या आंगाक हुसकयत रावात , धोंगशेत रावात . 
जेन्ना जेन्ना हांव पड्टां , धडपड्टां 
तेन्ना तेना चाळयत रावात , किरायत रावात 
-म्हणजे म्हाका परतें झुळूक बळगे येतले . 
तुमी म्हाका कुटलावपाचें थामोव नाकात 
-तुमकां लागूनच म्हजे काळीज विखाळें जाता ... 


पैस / ११ 


म्हाका अटूं दियात ... 
मातशे रावात ... हाव अठपाचों आसां 
म्हजेर सांवार येवपाचो आसा 
सगळे वीख अकवटावन 
तुमकां अकाच घांसात खावपाचो आसा 
सगळी मोठेपणा तुमची 
लजेन म्हजेमुखार बावपाची आसात ... 
तुमच्यांतल्या मदान बैलाच्यो आणकुल्यो 
अकदांच्यो म्हाका धाडावपाच्यो आसात 
मात्शे रावात ... म्हाका दुखोवपाचे सत्र मात्तय थारोवं नाकात 
-तुमच्या समेस्तांच्या जीणेतली नाडींगपणा , फटींगपणा 
अकठांय जावन 
अकेच फावटीन म्हज्यांत अदेवपाची आसात ; 
मात्शे रावात ... 

१२ / पैस 


न्हिदला कोण घेवन कुशीक मीरेचे मळब काळे 
रात पिशी माई कशी देवता घेवन भुतां ताळे 
पेटला खांबो , हालता तळी , कोणे बाये जीव दिला ? 
शिमणे सोपोवन सान्नमारत्या चेडवाचो घात जाला 
गळटा शेनाय लाळ जशी भुरग्याचे सान वारें 
शिपता आवय सांजवेळार दुदासाये हून झरे 
सासणाची पडल्या पाल लायता आवय तुपा दिवो 
मरणाचे पालखेमुखार जाण्टी भावीण , नाच नवो . 
शेणलां गोरू कांचवेलां रे सड्यावयल्या देवचारा 
खोटलो घेवन पालवापोंदा कोण गेला प्राकारां ? 
चेराफुला गोजडी घेवन न्हिदला देव सांज झमयत 
झिलीआड घुगुरदांडो जागता बेताळ किणकिणयत ... 


O 


पैस / १३ 


आतां हांव 
म्हज्या घरांत ना . 
खंयच्या तरी भाड्याच्या अगरसाळेत आसा . 
म्हाका भय दिसता . घरची याद येता . 
म्हाका म्हज्या घरा आसनशे दिसता ; 
तरीय हांव म्हाकाच समजायतां : 
हो म्हजोच देश आनी म्हज्या देशाची ही अगरसाळ . 


आतां हांव 
म्हज्या खुद्द घरांत आसां . 
कसलेच परकेपणाचे भास ना . 
जाल्यारूय म्हाका भय दिसता , 
कसली तरी याद येता . अशें दिसता 
म्हजे घर आजुनूय पयसच आसा ; 
तरीय हांव म्हाकाच समजायतां : 
हे म्हजेंच घर , हे म्हजेंच जग 
आनी तांतली ही म्हजीच भूय . 


O 


१४ / पेंस 


मेणवात 


काळखाच्या चाळीतल्या 
कुडीकुडींतल्यान 
अंदल्ल्यो - जाण्टयोनेण्टयो बोबो आयकूक येतात : 
' आरे ऽऽ ... म्हजी मेणवात सोपलो ... दुसरी हाड ' 
मेणवातकार 
काळखांतल्यान ताकतिकेन हेवटेन तेवटेन करता ; 
दरएकल्याच्या मेजार नव्यो मेणवाती लायता ... 
कोणाल्यो मेणवाती सबंद कडल्यात 
कोणाल्यो वायन पालवल्यात ... 
हांगा शेकड्यांनी मेणवाती सद्दां कड्टात 
पूण काळोख कडना . 


ह्या कामीण जाल्ल्या धुंगरेल्ल्या उजवाडाचो 
आतां म्हाकाय वाज आयला ... 
आतां हांवें- ' आरे म्हजी मेणवात सोंपली ' म्हणपाचें 
बंद केलां 
आतां हांवें- काळखांतूच रावपाचे थारायलां ; 
केन्नायतरी घसघशीत फांतोड जातली 
हाची म्हाका सुलूस लागल्या ... 


0 


पैस / १५ 


निळू म्हजो खेळू 


निळू हो मनाचो निळू हो थळाचो 
तूं ह्या निळूचे मानून घे रे 
निळूच्या मुळांनी निळूच्या थळांनी 
नडिचे पिडे , व्हांवता रे वारें 


निळू नीळरंगा तुजें बीज केळू 
तुज्या धरपसाणेत जग हे मदाळू 
निळूची सदां याद काळजांत खेळू 
निळूच्याच गजरान लागता उमाळू 
निळू नीळराजा तूं राजा निजाचो 
तुजे दीस आयल्यात खेळून घे रे 
निळूचोच दर्या निळूचीच माती 
निळूचेच सांगणेन झड्टात तारे 


निळूच्याच हट्टान सगळे चलूंदी 
निळूच्याच हातान सगळे जळू दी 
आपूणसो निळूक हात माथ्यार घेवंदी 
निखालस निळूचो गोबोर जावंदी ... 


o 


१६ / पैस 


मरणामत 


पावस निवळटकीर 
सुकिल्ल्या चकचकीत नळयांचेर 
दमटल्लें वोत पातळिल्लें आसतना ; 
त्या नळयावयल्यान अचकीत् एक पांचबोचार दिवड सळसळत वच्चो 
तशी तुजी याद ... मरणा ! 
हांव तुका कसो विसरूं ? 
म्हजी भुरगेपणां म्हजी नाडींगपणा 
पयसल्यान पळोवन ; 
तुज मुमुरखेंच हांसप ... 


पैस / १७ 


आनी उड्या मारीत ... कुकोसवाय झेत मारोत 
तू नाच अशें समजून 
तुजेच दिकेन चल्लेलो हो म्हजो विनोदी प्रवास ... 
म्हाका तुजी याद येता 
म्हाका तुजो वास येता- म्हज्या श्वासात ... मरणा ! 
म्हज्या मुस्कटार तूं अशीच थापा उडयत राव .. 
शिमिटाच्या झाडांपेडोर नाची करतल्या 
ह्या शापोतेर माकडाक तू हिणयत राव ... 
म्हणजे तुजी याद 
सदाच म्हज्या काळजांत उरतली ... 


१८ / पैस 


पूण अशें भेश्टावन म्हाका खळोवं नाका 
म्हज्या पिशेपणाक सोपोवं नाका ; 
हांव आसासर म्हजी पिशेपणां चलूंदी ... 
पायां पटां- म्हाका शाणो जावपाचो ना 
आमकां कोणाकूच शाणे जावपाचें ना ... 
अकदां शाणो जाल्यार 
म्हाका पिसो जावन भोवचो पड्टलो ... 
इतलेच उपकार कर ; 
तुका सदांच जगोवपाचें म्हजेर पावलें ... मरणा ! 


O 


पैस १ ९ 


दुका 


दातांमदल्यो फटो विस्कळ जायत चलल्यात 
तसतशी म्हजी भूक भुजंगावरी बाडू लागल्या . 
नदर दिसानदीस क्षीण जायत चल्ल्या 
पूण पळयत तें आतां जायरों दिसू लागला . 
सगळी व्यसनां ल्हवू ल्हवू जळवांभशेन दसू लागल्यांत 
तितकोच चड स्वताक हांव शाणो शाणो समजू लागला . 
जिण्याची जाल्ली घाण , चुकलेली सगळी कोडीं 
दोळ्यांमुखार दिसू लागल्यांत 
आनी हाव वचत थंय म्हजें व्हडपण 
व्हडाव्हडान नेटानेटान सांगू लागला ... 
दुखयल्यांच्या सगळ्या दुकां हुंवार जाला 
आनी म्हजें काळीज तातूंत शिरकलां ; 
हांव मात उपकाराच्यो फटाश्यो मारीत जळीमळी मिरोवंक लागला ... 
दिसाधवळया सगळी दुकां आटून आतां हासू लागल्यांत 
अकमुट्या मद्दयानेचेर दोळ्यांत म्हज्या चोरयानी उदक येवं लागलां ... 


O 


२० / पैस 


रात : म्हज्या गांवांतली 


ही रात मेल्या ... 
रातकिड्यांनी किडल्या ... 
ही रात पिडल्या ; 
म्हज्या आंगापांगार . 
अक रांडाव बायल कशी 
ही रात पडल्या पिंजकऱ्या कोनशाक ... 
ही रात नायकीण , काळखाच्या चरत्यान पिडिल्ली ... 
हिका धूंव जाय , हिका न्हाणोवंक जाय 
हिका उजळोवंक जाय उजवाडाचो धूप घालून ... 


पैस / २१ 


ही नपुसक कशी थंड रात 
म्हज्या कपलफुटक्या गांवांतली . 
हो गांवच खरवडावंक जाय 
काडूं जाय निखळावन युगांची कुशिल्ली कात 
आनी फाफसून घेवं जाय 
ताचेवयले हे भिवकुरे पांगरूण ... 
ही रात पिशांतर 
मोण्ण मारिल्ली ... अपंग .. गाढव कशी ; 
ह्या गाढवाक दिवंक जाय दाग . 
ही रात बैल , भर शेतांत बसकण मारिल्ली ; 
हिचे धाडावंक जाय आण . 
हांगच्या खंयच्याच निळूक खेळू दिवं जायना 
आनी गिरेस्त जाल्ल्या खंयच्यान अडाण्याक म्हणूं जायना गिरेस्त ... 
ह्या धुकरांच्या कानांत सोडूं जाय 
तापिल्लें तेल 
हे रातीक उठोवंक जाय 
हे रातीक जागोवंक जाय ; 
फांतोड जावंचेपयलीं ... 


O 


२२ / पैंस 


हडलोबाबा 


अक जाण्टो पार कसो 
सगळे रंग सोडून धवो जाल्ल्या निरशेणेचो ; 
दुख्खाच्या विखाळ गर्भकुसव्यांत ओग्गी बसून 
मरणाची वाट पळयत- भुरग्याच्या मोन्या दोळयांनी . 
अक - स्रापीत काळाची जिणेभोवणीः 
रांदचेकुडीतल्यान मान्न्यांत आनी परत पडवेर ... 
-अक धवेंच बानयनातलें फूल 
बावचे पयलीं गळून पडिल्ले 
आनी धुल्ल खायत बावपाक लागिल्लें . 
ह्या दुख्खाची कीड 
बुद्धाच्या बापायच्यानूय मारूंक जावची ना 


पैस / २३ 


हांव खरशेत , लजेन निरशेतां ; 
तुज्या सुखाचें अकादें कुसकुटूय सोदून मेळना . 
तूं अंक आटूक उदक सुकिल्ल्या नाल्लांतलें 
तूं अक मुरींग , कितले तेपान माळयार किल्ललें . 
तुज्या कुरंगुटी केल्ल्या विश्वाची अकच म्होवाळ रीतः 
पडवेर - अका कोनश्याक , पिंजकन्या खुर्चेर बसपाची 
आनी सुजिल्ल्या पांयान चलपाची ; 
दुख्खाचें अक तळप घेवन पेज सांबाळीत ... 
ते तळप आतां वाडत चल्लां दिसानदीस 
तसतशे तुजे तळ पाय ल्हान ल्हान जायत चलल्यात . 
तुज्या हट्टाचो , अकसुया स्वाभिमानाचो केदो सांवार ; 
तळप सोडाच , ताचो कपचोय कोणाक उखलूक दिलोना ! 


२४ / पैस 


D 


किर्णातले सातय रंग 
फूल जेन्ना नाकारता 
तेनाच धवें जाता ; 
धवें न्हेसप फकत तुकाच सोबता ... व्हडलेबाबा ! 
कुडीपरस मनाचें ब्रह्मचर्य , दादलेपण कशें जागयता 
हे तुज्याचकडल्यान शिकचे सगळया बायजण जावयांनी , .. 
पुडीतल्या अका झुर्त्यांतल्यान घेतले तुवें ब्रह्म भितर 
आनी पिकिल्ल्या खांकेतल्यान सोडलो अहंकारी श्वास ... 
करपा नजो जावन वाडिल्ल्या 
तुज्या चार दिसांच्या पिकिल्ल्या खाडाच्या तोकांक 
आनी दोळयांतल्या दिगंतखोल उदकाक 
ह्या पिश्या जगांत वखद ना . 


पैस २५ 


आतां - भोंवतणच्या खंयच्याय घुस्पल्ल्या संवसायन 
दुख्खाविशीं विचाल्ल्यार म्हाका सांगपा येतलें : 
दुख्ख म्हणजे तें जें पडवेर अका कोनशाक 
पिंजकन्या खुर्चेर मोन्यानी बसता वर्सानवां 
आनी आपणाक सांवरूंक आयिल्ल्या कोणेय विचाल्ल्यार 
जे हुवूय करिना नि चुवूय करिना ... 


0 


२.६ / पैस 


हे म्हामाये 


हे म्हामाये ऽऽ 
तू म्हाका वेंगेत घे ... 
म्हाका खेळय 
म्हाका न्हिदय 
म्हाका सजय ; 
तुज्या थानांत ... तुज्या आंगांपांगात ... 
म्हाका भेरोवन उडय ... 
म्हाका झिंगय ... म्हाका फुलय ; 
तुज्या टिवल्याबावल्यांत ... तुज्या सपनदोळ्यांत 
म्हाका नाच करून उडय ; 
तुज्या खर्जसिरंगारी आलापांत ... 


पैस / २७ 


हे म्हामाये 
आतांच- अक सत्याचें कोलूक हांगा 
गाणीत शेपडी घालून 
धुकरांचो गू खावंक लागला ... 
थंय कांय जनावरां 
तुकारामाच्या , ज्ञानेश्वराच्या , कबीराच्या 
रद्दी ग्रंथांचे चितेर 
समस्त देवांची मडी जाळपाक लागल्यांत ... 
हे म्हामाये 
म्हाका सोडूं नाका 
असोच भेरोवन दवर ... खेळयत दवर ... 
सत्याच्या नावान शबै घाल्यार 
आतां म्हाका गाढवांपाडकांलेगीत हांसतली ... 
हे म्हामाये 
तूं म्हाका तुजे वेंगेत लिपय ; 


म्हाका सोंपय ... 


O 


२८ / पैस 


रानसनरी 


सांजकाणी ह्या कुडीची त्या कुपांनी आयकली 
अकसुन्यांची ही संवारी भर दुकांनी भिजतली 
पर्वणेची रात माई हून् कळांचो शेक घे 
ह्या झळांनी पान - पान खेदभारान झड्टले 
सांजवाटो अंतराच्यो घेत मोडां बुड्टल्यो 
ह्या दोळयांच्यो मंद वाती आज थोड्यो कटल्यो 


किचकटीची वाट ही सोंपतली दुखांगणा 
रानझनरी ह्या मोराची , सापलेली पांयजणां 


खर्जवारो ह्या शिरांनी सूर्यतालार व्हांवतलो 
उन्मनाच्या जिळमिटयाचो राग केन्ना लागतलो ? 


ह्या झऱ्यांची वाट किनरी काळजानी अंदल्या 
ह्या मोराची सांज आनी रात मात्शी शिरकल्या ... 


O 


पैस / २ ९ 


फोटो 


णव वसृपयलींचो 
हो म्हजो चौदा वर्सावयलो नितळ फोटो पळोवन , 
करूणेच्या खोल दर्यांत बुडून रावन दिसता . 
उजवाडाच्या काकुटेन आनी काळखाच्या भयान 
सगळीच जनेलां धांपतात विस्मृतेच्या वाऱ्यान ; 
म्हज्या आंगार धावून येता अक महाकाप भुरगेपण ... 


३० / पैस 


ताज्या तोंडार समाधानाचो भयंकर उजवाड 

अकावटेन पतिल्ले ताजे हे मळबखोल केस 
जांची झडून जावपाची आसता सुतरफेणी काय तेंपान ... 
ताका खबर ना तरीय तो हांसता 
दातांच्या उमेदी दाँत- लाटेसारखो ; 
जरी देवपाची आसता अमास लाटेक फांफतूंक 
नि तंबाकून करपल्लें ओंठातले सत्य . 
ताज्या दोळ्यांत दिसता म्हाका तुकारामाचो अभंग 
जाचे जावपाचे आसतात शेकड्यांनी कुडके 
आनी ही ताज्या कॉलरिची फुलिल्ली आयाळ 
जाल्ले आसता जाचे आतां सुकें मरड ... 


पैस / ३१ 


ताज्यांतलो तन्नो भिष्म 
आनी म्हज्यांतलो जाण्टो कोंबो ययाति 
हांचेमदलो काळाचो भस्मासूर 
म्हाका सासपून करपयत आसा ... 
ताज्या निवळ कपलाचें सारयल्लें आंगण 
आनी दाट भुवयांचे कोरीव भाग्य 
हांच्या फाटल्या नखलामी कवटेची ताका जाण ना ; 
जी दिसपाची आसता मरणापयलींच 
भौशिकाचो दशिल्लो धुल्ल घेवन ... 
ताका कसली झिंग चडल्या कळना ; 
जी आतां सोन्यानय चडना ... 


३२ / पैस 


ताका पळयतकीर 
करूणेचो दैवी भास म्हाका भेश्टायता . 
तो फोटो म्हेळ जावन 
ताचेर आतां कितल्योशोच चिटयो पडल्यात ; 
ह्या म्हज्या दिसांभशेन 

तरीय तो हांसता अंकावटेन तसोच 
समाधानान ; म्हजो आत्मो कसो ... 


पैस / ३३ 


तांचे खातीर 


शिरवंत सैगली सूर म्हजे 
आयकुपाचे सोडून 
त्या सुरांक ते जिवाण्यावरी हातात धरूं पळे यतात .... 
जय जय हांव बोट दाखयता 
थंय थंय पळयनासतना 
ते म्हज्याच बोटाक घांस मारूंक सोदतात ... 
म्हज्या रगताचे उदक करून 
हांव ताचे सुकिल्ले रोपे उमेदीन शिंपता ; 
ते म्हजेकडेन पळय नाशिल्ल्यावरी करून 
पावसाची वाट पळयत 
मळबाचे सुके मरड ओखेतात ... 


३४ / पैस 


हांवें नाल्लाची आस्त धरी नासतना 
तांचेखातीर कावथे रोयल्यात ; 
ते वयलेवयर आयिल्ल्या अडूळ शाक तोखेत बसल्यात 
आनी आतां हांव 
ही म्हजी , सगळ्या प्रश्नांच्यो जापो दिवपी सतार 
तांच्या स्वाधीन करतां ... 
म्हाका खबर आसा ; 
हे सतारीक खेळणे समजून ते नाचयतले , 
तिच्यो सुपुल्ल्यो तारो 
हुमटोवन अडयतले 
आनी ते सतारीची दशा दशा जातकीर , 
उरिल्लो सुरिल्लो ते सतारीचो भोपळोय 
अंक केकरो सूर काडीत 
म्हजे व तकले र फोड्टले ... 


0 


स / ३५ 


काळोख 


काळोख 
धप् करून पड्टालो . 
काळखाचें नखलामी बांबर 
कोणतरी हड्डयार ओततालो . . 
रानटी जमातीतलो अक काळखाचो काळो मनीस 
म्हज्या आंगार शेंसरत येतालो ... 
हांव काळखांत गुप्प बुड्टालों ; 
म्हज्या नाकांत , दोळ्यांत , आंगांपांगात काळोख 
आनी हांव घामेल्लो , भिल्लो पिलो कसो उठटालों 
आडतालों- ' आवय ... लायट लाय ... लायट 
आवय वेंगेत घेताली 
बापूय दिवो पेटयतालो 
हांव सोशेत सोशेत न्हिद्तालों ; 
कलकलत्या काळजाभशेन- म्हज्या भुरगेपणान ... 


३६ / पैस 


तन्नो जालों . अकटो पडलों . 
भुरगेपणांतली सगळी सवंगां 
आपशीच पयसावली ... 
काळोख मात तस्सो उल्लो . 
अकसुरो काळोख वाडत उल्लो दीसरात 
हांव — लायट ... लायट ' आडत उल्लों 
-तेन्ना लायटीकुशीक कोणूच नाशिल्ले ... 
लग्न जालों . बायल आयली . 
अकसुरेपणाची धग न्हिवली ; 
काळोख मात तस्सो उल्लो ... 
काळखाक किरोवपाक 
हांव लायट दवरून न्हिदूं लागलों 
आनी मद्दयानेचेर फक् करून लायट गेली की 
परतो अकदा आकांतान हात फाफडीत उठू लागलों 
आड्डूंक लागलों- ' लायट लाय ... लायट 
-आतां बायल , न्हिदेंतूय झळपेत उठ्टा , 
मेणवात पेटयता . हांव तसोच भुरगेपणांतलोसो 
सोशेसोशेत न्हिता . आजूनूय ... 


O 


पैस / ३७ 


हांव सामको फ्राक 


मातशे ढम् जाल्यार ... म्हाका कच् जाता 
खयी खुट् जाल्यार म्हाका कल जाता 
मात्शी लायट गेल्यार म्हाका धस् जाता 
हांव साऽऽमको फाक कवी ... 
हॉव बेजारता तुमचेर ... तुमच्यो फटाश्यो आयकून 
हांव तळतळटा तुमची नाडींगपणा पळोवन . 
हांव पिसावता ; 
हाणाबायलें खोचण जाल्ली तुमची बुद्दी तेजून ... 
तुमी खूप शाणे ... 
नाकातलो खवळो कोचोन काडचो 
तशे दुसन्याक तुमी किंकोत करतात ... 
भ साभसा मुतचे तशें 
तुमी तुमची वांशिक विद्वत्ता ओततात 
आनी दुसन्याचे आयकुचे पयलीच 
हळूच पळ काड्टात ... 
कितले म्हान तुमी ... खरेन 
तुमच्या जाण्टल्यांची हाडा 
सरस्पतीच्या तंबोन्याची ! 
तुमी कितले शाणे ... म्हणून तुमी पेजाद 
हांव सामको पिसो ... होब सामको फाक ... 


O d 


३८ / स 


आवय 


1 


वर्सा अशी पिकयलीं अचळय 
जशे दिलें दूद दिगंताचे म्हज्या भिल्ल्या ओठांक ... 
गायेवरी देवली गळ्याच्या कातीची साय , 
तुज्या दोळ्यांतल्यान पर्जळत गेली 
करूणेची दारांफाटल्यान दारा उगडत ... 
सगळेच कशे आंगार घेतलें पदरांतल्या दाँत 
ओका सोशिक चरित्राची अचळय देवली मायेस्त धून 
आनी म्हज्या आत्म्याक जागयत उल्ली 
तुज्या आयुश्याची झांज ... 
रातची जी पळयली तुधे म्हज्या जिणेभोवणेची वाट ; 
तुज्या दोळयांतल्या उदकाक समजायतना 
म्हज्या तन्नेपणाचो हुंवार 
लजेन लिपलो तुज्याच पदरांत . 


पैस / ३ ९ 


मागीर केन्नातरी 
असोच शिरकलों ध्येयाच्या कोणांत 
पूण सगळेच कशे दिसले ल्हान 
तुज्या पांगरुणांतल्या अजवाडांत ... 
तुज्या सांवटाच्या वंयेक सोडून 
गेलो एक दीस शाणो जावन 
आनी आयलो बेबदो जावन लकलकत 
तेन्नाय घेतलो तुवें मोन्यानी 
तुज्या मळबखोल घोंटेरांत ; 
तुज्या विपुळकायेचे रूख हालले पूण लकले ना . 


४० पैस 


तुजी सांजबेलापानां झडली नेमान 
न्हिवयत म्हज्या अहंकाराक 
आनी जेन्ना दिली तुका परतीं उतरां 
म्हज्यांतल्या आदिमानवानः 
गेली वळून शिरंत्रांनी खेदावन 
जशी वता तिळसांजेची मोनी गाय उडोवन मान ... 
फांतोडेर उमळटले तुजे खोकलेचो सोपूत 
तुज्याच कुसव्यांत धप्करून थांबतली परतून एकदा 
म्हजी धगधगीत वाट : 
म्हणून देंवचे तुवें सदांच दिवली घेवन आंगणांत 
शेगलां हांव सदांच गोंदळून कांचवेल्या काळवांत ... 


O 


पैस / ४१ 


खेळ 


खळ्खुळ आवाज जालो 
हांव भुरग्याक घेवन भायर आयलो . 
दारांत : दोन पांयार उबें रावन 
घुगरा तालार उडक्यो घेवपी अस्वल . 
पळयन दिसले . बायल , भुरगी उमेदीर ... 
अस्वल नाचताले : घुगरातालार- बडये धाकार . 
ताच्या नाखटाच्यो मानो बागवल्ल्यो , 
नाकांतल्यान उदक व्हांवयत 
मोन्यानी धेल हालयत 
अस्वल नाचतालें . खरशेतालें . 
ताची याद सामकी गेल्ली हातूंत दुबाव ना . 


४२ / पैस 


साका याद ना- तागेल्या काळख्या रानाची 
ताका याद ना- त्या रानातल्यान भूजां हालयत चलपाची , 
मातयेचो कारेंगाद वास घेवपाची , 
हेवटेन तेवटेन पळयत उमेदीन- झेतान वचपाची ; 
आपले मतीन- आपले खातोर ... 
हांव शिरशिरलों ; 
अस्वलाजाग्यार दिसलें म्हाका म्हनें भुरगें 
भुरगें : हात वयर घेवन देळयाक आयिल्ले 
घरा व्हऽऽर ' म्हणून लागिल्लें एक कुकुले पोर ... 


6 


पैस / ४३ 


अस्वल 
नाच नाच नाचलें . खेळ सोंपलो . 
खरशेखरशेत ताणें मान बागयली ... 
झाडांपेडां , पोरांबाळां अपुरबायेन ताचेकडे पळयताली . 
अस्वलकार उठलो ; 

खुळ आवाजानय अस्वलान आंग काडले 
आनी भुरगेपणातच शेणिल्लो 
आपले मातयेचो कारेंगाद गंध सोदीत 
अस्वल , रस्तो हुंगीत चलपाक लागले ... 


6 


४४ / पैस 


कविता 


हांगा सगळे ओग्गी किदयाक ? 
हांगा कोणाकच नाचन दिसना ? 
जनेलाचे वारांव जशे निश्चल 
तशी हांगची पानांय किदयाक भेरेल्यांत ? 
वारो मात्तय ना . 
दुयेंत मनशाक आपल्याच काळजाचे ठोके आयकूक येवचे 
तशे अक शेवणे मुखाल्ल्या भाटांत आडता . 
हुमले हेवटेन तेवटेन करतात ; 
वज्यान चितेस्त जाल्ल्या कामेन्यांवरी ... 
हांगा कोणाकच आडन दिसना . 


पैस / ४५ 


आजू नय हांगा 


सांजची कोंब्या साद , 
पडवेवयली अकमटी खोकली 
आनी भिरांकुळ किण्णताय किदयाक ? 
अक विराट हार मानून 
सगळे सोसून धरप हेच अक अटळ सत्य आसा ; 
अशें म्हणून थंड रावप 
आनी मात्शे दुखलेंकोचलें की 
कोंब्याभशेन मदींच केंकारप , 
गोरवांभशेन हामेवप 
नाल्यार पाल रडची तशी अक कुचमणी कविता 
मुकाट्यानी 
बरोवप ... 


० 


४६ / पैस 


राखणो 


अदिश्ट काळाची मोडां धोलयत 
तिळसांजेची गाय परतता ; 
व्हटयेंत दुख्खाची साय घेवन . 
राखण्याची नदर चुकोवन 
कळपांतल्यान कूस मारून आयिल्ले तिळसांजेक 
सरावान दावणेक बांदतना 
हे खंयचे पाडूक हामेता सदांच कळवळून .. 
आसूं दुख्खाचो ओंकार वा आसू आनंदसुवाळो 
जसो माईलो पाडवो आळायता पडवेर 
म्होवाळ व्हटयांच्या धनयाक ... 
म्हज्या कुडीच्या गोठ्यांत 
मोन्यानी काळीज गडप करची अशी ही जाण 
आनी हांव अंदतां चाळवून 
जशें मारता भुकेल्लें पाडूक धोंगशे 
गळयांतल्या राजवाक . 


पैस / ४७ 


सदांच कांचवेत आयला हांव ; 
म्हाका राखप्या - पारखुप्या दोन दोळयांच्या भयान . 
मनीसकुळीतल्या सवयन करपा वच्ची कर्मा 
आनी अचकीत हे कोणे शिटकावचें ? 
म्हाका कळटा वा कळना 
हांव गोंदळटां आनी पळयतां 
म्हज्या शेणिल्ल्या जिणेभोवणेकडेन : 
जशे कांचवेल्यात हात , भिल्यात दोळे 
लागला स्वास गोळाक 
जशी जाल्यांत गोरवां बुजून जळमळाक ... 
उचंबळ काळीज - काचाबूल हांव 
आनी म्हज्या रुखापोंदा हुयेल्यो घालीत 
म्हज्यांतलोच हो राखणो - तिरायत ; 
गोरवांक आमडीत 
अकठांय करपाच्या यत्नांत ... 


o 


४८ / पैस 


दवरलेली 


येयात ... 
बसात ... 
सोंपणार काळोख आसा ; 
पावल चुकले ना मूं ... ? 
तुमी म्हजेर रागार जाल्ले ... हांव जाणां 
पूण आयलेच काय ना !; 
त्या हिंदी फिल्मांतल्या पदाभशेन : 
' खंयी गेले तरी तुमची नदर हांगाच परततली ... ' 
कासवीण उदकांत आसली तरी 


तिगेलें मन 


न्हंयचे देगेवयल्या आपणाल्या तांतयांचेरच आसता ! 
तंबोरो किदें पळयतात ? 
तो फेटो सदा बांदूकच जाय अशें आसा ? 
तुमचे दोळे आयज कितले रागधारी दिसतात ; 
त्या खाँसायबांच्या गाण्यांतल्या खर्जावरी ... 


पैस / ४ ९ 


तें ! ... 


म्हाका लागून तुमी ओगीच पिशे जायनात ; 
त्या गाण्यांतल्या सुरांची मोडणां 
म्हज्या शिरंतरांतल्यान आलापत आयल्यांत ... 
हांव जाणां : हो लामण दिवो , हो सोरो , 
हे खाँसायबालें ग्रामोफोनावयले गाणे 
आनी हांव तुमकां किदयाक आवड्टा तें ! 
देवळांत वचपाच्या ताकतिकेनच तुमी हांगा येतात , 
लिंगार अभिषेक घालतना जितके तुमी खोशी जातात 
तितकेच तुमी हांगाय धादोस जातात ... 
खरें पळोवंक गेल्यार हांव कांयच करीना 
खाँसायबाले ' बहूत दिन बीऽऽते ' 
तुमकां घराय आयकूक मेळटा ... 
पियाँ मिलनके ' च्या तालार 
तुमी तुमच्या शिरवंत घरकान्नीवांगडा 
मेकळेपणान जगू शकतात ... 


6 


५० / पैस 


पूण हाँव जाणा ... हांव कशे वेगळे तें : 
खाँसायबाक हांव वाजेना ... 
तुमचे दोळे पळयनाफुडें तुमचें मन म्हाका कळटा ... 
तुमी खंय चुकल्यांत 
तुमचें कोल्ल कशे आसा तें बेस बरे कळटा ... 
तुमच्या तापिल्ल्या तारांक 
हाँव खाँसायबाच्या सूरांनी न्हिवयतां ... 
दिसभर खेळून पूरो जावन परतल्ल्या 
मस्त्या पोराक 
आवयन तिळसना आपल्या पालवांत घेव , 
तशें हाव तुमकां म्हज्या पलंगार घेतां ... 


पैस / ५१ 


तुमच्या बरेपणाबगर 
म्हज्यो कसल्योच मागण्यो नासतात ... चाडयो नासतात . 
मेणवात जळ्ळेबगर उजवाड दिवंक पावना 
ही सादी गजाल तुमकां कळना 
आनी म्हाका बेस बरी कळटा म्हणून तुमकां हांव आवड्टां ... 
तुमचो अपुरबाये पूत , तुमच्या कुळाचो दिवो ; 
हाताभायर चल्ला म्हणून तुमी चितेस्त जाल्यात ... 
कुंतीन पांडुचो गर्भ धरिल्लो जाल्यार 
कर्ण जावचो नासलो ; 
ते खातीर ‘ भायलोच ' सूर्य जाय पडलो ... 
तुमी किदयाक भियेल्यात ... 
तुमच्या मनांतलो कर्ण 
बेगीनच म्हगेर येवपाचो आसा ... कांय म्हयन्यांनी ... 
पूण ... पूण ... ह्या कर्णाची कवचकुंडला मात 
कोणाकच फारोवंक दिवं नाकात आं ... इतलेच मागणे ... 


O 


५२ / पैस 


सी . एम . : अक दर्शन 


घण घण घण कटर 


घण घण घण ... 
बेताळाचो भार कसो पावल्यो मारीत 
सी . एम . कॅबीनांतल्यान भायर सरता ; 
आमी सगले फाटल्यान धांवतात 
राखण्याफाटोफाट बोकडयो चलच्यो तशे ... 
बऱ्याच जाणांक आवियार करून 
सी . एम . आत्तां भायर सल्ला ... 
कोणाक बिबूत लागल्या कोणाक लागुना 
कोणाचेर पडल्या बेतकाटी 
कोणावयले भूत देवलां ... 
कोणाचेर नवें भूत बसला ... 


पैस / ५३ 


घण घण घण कटर 


घण घण घण ... 


सी . एम . भितल्ल्याभितर खुद्ता 
ताजेर नदरांची शेंसरां ... 
सी . एमाच्या तोंडार आतां फांतोडेची तांबशी फुटल्या ... 
ओके जाण्टेलेलो पूत माडावयल्यान पडून मेला ; 
सी . एम . अपुरबायेन तिगेलें गाराणे आयकता 
पूण भारच तो ; भगतांक चड लागी धरूंक फावना 
सी . एम . रोकडोच सोंपणां देवता 
आमीय फाटोफाट सोंपणां देवतात ... 
भार जितलो भिरांकूळ तितलोच भार खर ... 
सी . एमाच्या तोंडावयल्यो आमच्यो नदरो हालनात ... 


५४ / पैस 


आनी मागीर निमाणे 
आमच्याच शेंसरांनी काडिल्लो हो भार 
आमच्याच मुखार रथांत बसून फर्र करून पशार जाता ... 


भार ' निवळळयाबगर 
कूड केन्नाच मनशांत ' येना ... 


0 


पैस / ५५ 


ताण 


काळजांत अंक वाळवंट घेवन देवपाचे 
शतकानशतकाच्या आदिम वादळांत . 
सांजच्या रस्त्याची ही धवसाण 
आनी आंगणातल्या तारेवयलो ताण ; 
हांच्या स्तब्धतायेचेर सुकत घालपाचो 
आयुश्याच्या पोक्या भंयान भिजिल्लो आत्मो ... 


५६ / पैस 


खेदावल्लें रगत आनी आयुश्याचे अजगर 
हांचो पारो लायतना 
अज्ञाताचो बुकलो सदांच रड्टा भितल्ल्या आवाजांत ... 
तळयेर उबिल्लें शेनायकाराले म . 
आनी पडवेर पिकील्ली माईल्या दोळयांतली ओली तिनसांज , 
हांचेमदले संकेत म्हजी फाट सोडीनात . 


आंगणातल्या तारेवयलो ताण केन्नाच कमी जायना . 
तिनसांजेच्या भयान बुकलो नेटान रड्टा . 

. 
दुख्खाचे अक तोंक दिसता कृष्णगुहेत सोपिल्लें ; 
फातरांमुखार वाकतनाय हांव आंग काड्टां , 
वर्सानी जमिल्लो भोंवतणचो शेळो मोन्यानी पळयतो 
आनी बॅसीनांतल्या जल्ल्याभशेन हांव 
परतो परतो निसरून पडटा ... 


७ 


पैस / ५७ 


वादळ 


माई . म्हजी जाण्टी आज्जी , 
तंबाकूची पीक घोळयत म्हाका विचारता : 

बाबा ... तूं असो थंड किदयाक रे ? 
कांयच करचोना म्हणून रावला ? ' 
हांव उरणी उमेद हाडून सांगतां : 
" आगे , तं भियेल्या किदयाक ? 
म्हजी ही शांतताय म्हळयार 
वादळ जावपापयलींची विखाळी स्तब्धताय ... 
मात्शी राव ... मोडां येतली , वारो खळटलो 
आनी ल्हारांल्हारांतल्यान फणो उबारून 
फोंसणां घालीत दर्या चळटलो ... 
म्हजें वादळ अशें जातले ... झाडांपेडां मुळांतल्यान हालतली . " 


५८ / पैस 


the 


है आयकून 


66 


म्हजी आवय सुस्कारो सोडीत 
अंक थंड नदर म्हजेर मारता . 
माई . म्हजी आज्जी , तकलेर हात घेवन परवंत म्हणटा । 

पूता म्हज्या ... तें वादळ ... 
हाँव जिती आसासर तरी पळोवंक मेळत मरे ? " 
तिगेल्या ह्या उतरांनी हांव कांचवेतां , 
मोटे आशेन म्हज्या सपनांकडे 
आनी कवितेकडे पळयतां : 


पैस / ५ ९ 


म्हज्या सपनांची कुकुली पिला 
आनी कवितेची गुबगुबीत पोरां 
काकुटेक येवन चोरयांनी म्हजेकडेन पळोवं लागतात ; 
ती हिमटी काडून आत्तां हुंडक्यानी रड्टली काय दिसता . 
हांव गोंदळटां आनी येवजितां : 
थंय रानाक अजो लागिल्लो आसतना 
हांव ह्या घोंटेरांतल्या शेवण्यांक 
पाखांच्यो गजाली सांगू तरी कसो ? 
आनी हांगा तर म्हजी जाण्टली आज्जी 
म्हजें वादळ पळोवंक रावल्या ... ! 
ह्या सगळ्या बोवाळांत ; 
काचाबूल जाल्ल्या म्हज्या सपनांच्या पिलांक 
आनी देळयांक आयिल्ल्या कवितेच्या पोरांक 
थातारीसर 
म्हाका नाका शेवट जाता ... 


0 


६० / पैस 


उत्सव 


कितलो तेंप जालो 
हांव ते पर्वणेची वाट पळयतां ... 
अगरसाळेतल्या कुडीकुडीतल्यान बोबाट आयकूक येता 
म्हजें काळीज आशेता ; 
पर्वणेच्या त्या येवपी दिसाच्या उत्फान हांव अंदतां 
आनी म्हजेच कुडीत पिसावल्ल्यावरी पासयो मारतां ... 
ढामढूम जाता ... किंचांटो आनी बोबो आयकूक येतात ... 
वार्ता कळटा : कूड नंबर पंचविसांतल्या दोगां तरणाटयांक 
आनी शेजाराल्या आंकवार चेडवाक चान्स पडला ... 
जातलो उमेदी बोवाळ कसो अगरसाळेतलो चिवचिवाट ... 
अगरसाळ हुपेता - कुकुल्या घोटेरांची पाळणी घेवन 
म्हज्या उचंबळ काळजाभितर ... 


पैस / ६१ 


आतांमेरेन ... कितलेशेच जाणांक तो पावला खंय ! 
हांव त्या भांगराखिणाची आजूनय वाट पळयतां ... 
अक बायलमनीस हड्ड्यांतल्यान आड्डता ... उमेदीन ... 
कांय पोरां हातपाय आपटीतात ... 
निमाण्या युगाच्या उत्सवाचो हो दबाजो ... हुयेल्यो ... 
हांव आनीकूय चवताळटां ; 
केन्ना जातलो काय म्हजो उद्धार ? 
-आनी एक दीस तो खीण लागी पावता : 
हांव संडासांतल्यान मोन्यांनी आयकर्ता ; 
ताजी उतळपावलां लागी येतात 
तो खऱ्यानीच येवपाक लागला ... 
कितल्या दिसांनी म्हजें भाग्य उजळ्ळां ! 
हांव तेळटा 
संडासाच्या जनेलांतल्यान 
एक पिस्तूल अचळय भितर सरता 
आनी म्हजे तकलेर सण करून गुळी बसता 

कितलो अचूक नेम ! 
हांव धादोस जातां ... 


. 


६२ / पैस 


एक चाल कविता 


.१ . 


कलेकविलेक चूड्टी लाय 
जोड्टा किदें सांग ? 
ज्ञानबीन घाल उज्यांत 
डिग्री किदें सांग ... 


कसली धडपड कसलें ध्येय ? 
करता किदें सांग 


विचारबिचार जाय रे किदयाक 
वळखी कितल्यो सांग ... 


यत्न ध्यास सोपय आस 
जिखलां किदें सांग 


कर्तृबांची कागदां नाका 
कोणा पैकी ? सांग 


मोगफोग लग्न किदें ? 
लग्नां - गाडयो कितल्यो सांग ... 


पैस / ६३ 


२ . 


कविताबिविता जाय कोणां 
तांदूळ मेळ्ळयार पुरो 
खंयचे रान खंयचो सैम 
लाकडां मेळ्ळयार पुरो ... 
खंयचो समाज खंयची सेवा ? 
नांव जाल्यार पुरो 
आत्मोबित्मो फुकून उडय 
कूड उल्ल्यार पुरो ... 
बरेपणान जातलें किदें ? 
निवडून आयल्यार पुरो 
देवबीव मारता कोंक्यार 
देवूळ मेळ्ळयार पुरो 
तत्वांबित्वां घाल हातूंत 
नाडूंक कळ्ळयार पुरो 
मनीसबिनीस जावप किदें ? 
जोडूंक कळ्ळयार पुरो 
जाण्टेपणा मात्सो भय 
-बायल उल्ल्यार पुरो ... 


O 


६४ / फ्स 


दिवली 


अशीच देंवतना तिन्सना 
कांतरेकड्यार नबत कशी 
न्हेसणाच्या पालवापोंदा कापराची दिवली घेवन ; 
कुळकुळीत सोंपणाचेर माई तुजी दिवली गेली ... 
तरीय सरता कोण प्राकारां 
सांजझेमेत घुस्पडत , शेणिल्ल्या काळखांभितर ; 
हे देवूळूय गाय कशी मेगाळून थि जिल्लें ... 
पयलींच तूं कुड्डी आनी तातूंत तुजी दिवली गेली ; 
सोंपणांचो ओक काळोख पागडी मारून पडिल्लो 
ह्या तुज्या नागड्यांनी करचें किदें सांग आतां ? 


शिरांतली वात एक एक काळखाच्या जळटा भयान 
मुयेथेदें एक वादळ भुरगेमुठी जमिल्लें 
वादळाचे वाड्टे पेर : मळबखोल उजेल्लें 
माई , जनेल उगडून सोवकासायेन 
मात्शें भितर घेवचें तुवें . 


पैस / ६५ 


बेबदो 


" चेडयेच्यांनो ss मारतां शेंटार तुमचो म्हारोगी समाज ... 
म्हज्या उतरांक वालोर ना ? 
हांवे किदें केला ? 
म्हाका बायल आसा ; 
तरीय हांव करतां मोग आंकवार चेंडवाचेर ... 
हुमलोकुमलो वयरसकयल ... 
हांव शिकलो ना म्हजे बापायक ' जाय ' तितलों 
वयरसकयल ... 
तुमच्या झवणखायया डिग्यांचेर थुकतां हांव 
आनी मुततां त्या कपलफुटक्या बुकांचेर ... 
हे प्रोफेसर न्हय- हे देवचार ; 
सांबाळात ... भुरग्यांक लिपयतले ... 


६६ / पैस 


हांवें केनाच भिरकाटावन मॉल्ली 
म्हजी परके भाशेची गाण चाटपी बुका ... 
हांवें पोशेल्यात कितलेशाच म्हज्या डिग्रीवाल्या आमिगांक ... 
हावें पिंदलीं तुमची उतरी 
आनी म्हजें बुक हांवें केले तयार ... 
सोन्यवांगडा लागलें म्हाका कवितेचे व्यसन . 
ह्यो कविता न्हय - हीं अस्त्रां 
तुमच्या हिजडेपणार सोडिल्ली ... 
आसा गाणीत ग जाल्यार हाडात 
तुमच्या एक्स्ट्राऑर्डीनरी पोरांटयांक 
तांच्यो मानो लजेन देवयल्योना जाल्यार समजात 
हांवें सोरो सोडलो ! 
म्हजे जिणेचो एक - एक दीस 
हांवें एक - एक यत्ता केल्या . 
हाँव चडत रावला आनी हागत रावला 


तुमच्या तोंडार ... 


पैस / ६७ 


हाँव बैबदो ? 


न्हय . हांव एक बोगदो दुख्खाची , 
भल्ला काळोख जातूंत तुमच्या पिशेपणाचौ ... 
बेबदे तुमी ... पितात तुमी ... भितात तुमी ... 
तुमी जोडली गा आडभरया नाणी 
पूण 

काळीज नाण्यावरी घट्ट नासता ... 
तुमी चडले गा चारचार बायलांचेर 
पूण 

मोग , निरोधाइतलो स्वस्त नासता ... 
तुमी माल्ल्यो गा व्हडल्यां व्हडल्यां वळखी 
पूण आपणांक वळखप तितले सोपें नासता ... 


६८ / पैस 


कासांदोरां आनी राजकारण्या भोंवडे अर्थ एकच 


फार ... 


हांव सांगता तूं आयक : 
हांव नाचतां हांव उड्टा 
तुमचे पाय मोडल्यात म्हणून ... 
हांव उलयां हांव गाता 
तुमची जीब अडल्या म्हणून ... 
तुमच्या समेस्त आवडीच्या मनशांचो 
तुमच्या देवाखेवांचो तुमकां सोपूत ! 
खरें जाल्यार काळजार हात दवरून म्हणांत 
- हांव शाणो , हांव व्हडलों ... हांव कांयच चुकू ना ... 
ना ... म्हणप जावचे ना ... 


पंस / ६ ९ 


घरांत नाजाल्यार भायर खंयी तरी तुमी चुकल्या आसतलेच 
पोशेल्ल्या हाताचेर थुकल्या आसतलेच . 
सुण्यावरी खंय तरी शेपडी हालयल्या आसतलीच . 
हे आयकून तुमची पायांची हाडां हालतली ; 
पूण म्हाका बेबदो म्हणून 
तुमचो अहंकार तुमी राखतले ... 
हांव जाणा ... म्हजो सोरो फाल्यां देवतलो ... 
पूण तुमचो ... बद्द मसणांत ... 


हो बेबदो केन्नातरी पडलो आनी मेलो . 
मनशाच्या ' खऱ्या ' स्वातंत्र्याखातीर बळी पडिल्लो 
हो सगळ्यांत व्हडलो हुतात्मो न्हय .... ? 


न्हय ??? 


० 


७० / पैस 


आत्मो 


तो 


झडूं झडूं झडपाच्या देगेक तेंकलो 
तेन्ना ल्हवू काडून दवल्ले ताणे 
आपले उरिल्लेसुरिल्ले अवशेश ; 
अचळय आपल्याच सामकार 
व्यवस्थित 
आनी पळयत रावलो तो विस्तारिल्ल्या दोळयांनी 
आपल्योच शिंपडलेल्यो - भग्न अस्थी 
घुबडाभशेन . 


ल्हवू ल्हवू ताज्या हाडांचो साप पिठो जालो 
तेन्ना ताजो आत्मो खेदान रडलो 
आनी र ड्टां रड्टां तो अकस्मात थाल्लो . 
एकदां - तापिल्ल्या इस्त्रेन 
ताजो विटिल्लो कोट जळिल्लो 
तेन्ना तो खेदावल्लो आनी मागीर विसरिल्लो 
तसोच . 


मागीर , थारायल्ल्यावरी : 
अचळय सरणावयल्यान देवून 
तो अत्फान चलपाक लागलो 
-अका नव्या करकरीत वस्त्राच्या सोदांत 
चातकाच्या दोळयांनी ... 


O 


पैस / ७१ 


घोंटेर 


अक दीस फांतोडेचेर 
म्हाका सामकें बेजेसांव आयलें 
आनी तेन्ना मनासावन 
म्हाका शेवणे जायन दिसले ... 


बंदखण घट्ट करपी ज्ञानापरस 
म्हाका घोंटेरांतल्या मुक्त अज्ञानाचो विश्वास दिसता . 
भुरगेपणातच शेणिल्ल्या म्हज्या शेवणेपणाचें दुशण 
हांव खंयच्या कुळीक दिवं ? 
म्हज्या ज्ञानाक कांटे फुटल्यात 
आनी मन पुलेला ... 
चोचींतले गाणे बोवाळांत घुस्पला ... 
-जय पाखां फुट्टात 
तो म्हजो घोंटेर 
खंयच्या रुखार शिरकला ? 


0 


७२ / पैस 


चरीत 


& 


6 


$ 


6 


किदें करता ? ' 
' कविता ! ' 

तशें न्हय , ही किदें करता ? ' 
' कवीन ही किदें करूंकूच जाय अशें आसा ? ' 
तशं न्हय ... पोट करों भरता ? 
कालेतीवयल्यान कळना हिसपाभायर भरता म्हण ? ' 
पूण अॅक्झेक्ट करता किदें ? ' 
कविता ! ' 
कवितेन पोट भरता ? ' 
' किदयाक ? चोरी वा वायट मार्गान पोट भरिल्लें जाल्यार 
हे कार्यावळींत इतले मेकळेपणान भोवचो नासलों ! ' 
शिकला किदें ? ' 
' आं ss कशी : 
लोकांची नाडींगपणां वळखूक येतात . ' 
डिग्री ? ' 
म्हजें पुस्तक ! ' 


6 


6 

बापूय किदें करता ? 

" 
' कविता सोडून बाकी सगळे . 

तोच पोसता आसतलो तुका ! ' 
' ना . ताका जो पोसता तोच म्हाका पोसता . ' 
' म्हळ्यार कोण ? 
' जो तुका पोसता तो ! 

कविता सोडून तुका बाकी काय कळना दिसता 
' जगांतलें काव्य सोडल्यार सगळे कळपाक सोपे आसता . ' 
' इतलो बजारलासो ? 
तोंडातलो घांस सुणीच न्हय तर 
मनीसच चड उमेदीन फारायतात हे आतां कळ्ळां ... ' 
' समाजांत प्रतिभा ना अशें तुका म्हणपाचें आसा ? ' 
दुसऱ्याचे पाड घालूकलेगीत प्रतिभा लागताच . ' 
चड तेंप काडीतसो दिसना तूं ... ' 
' जो तेंप काडला तो तुजेपरस चड अर्थान जगला ! ' 

स्वताक समजता तरी कोण रे त ? ' 
' कांयच समजना म्हणून तर 
तूं लेगीत मूयेपरसय कमी म्हत्वाचो दिसता ... ' 


6 


6 

? 

. ' 


चड उलयता तूं ... ' 
म्हळयार तुका दुखता म्हणून 
' ओगी राव ... बेकारलवडी कवी ... ' 
' तूं किदें करता ? ' 
हांव व्यापारी ! ' 
म्हळचार आशिल्लेंच हांगचे थंय व्हरप 
' मागीर ? ' 
व्यापारी म्हणून स्वताक लिपयता किदयाक ? 
सरळ हमाल म्हण मरे ! ' 
' अब्बा ! ... हांव बिल्डींगोय बांदता . ' 
बिल्डींगो बांदतात मानाय ... 
पूण कंत्राट हाव घेता ... ' 
तूं त्या मानायांक नाटा . 
आनी तें तांका कळना म्हणून 
तूं कंत्राट घेवंक पावता ... 
म्हजो भाव दोतोर ! 
आशिल्लेंच समजून घेवप आनी पाठ करप 
हो सर्वसामान्य मनशाचो सभावगुण ... ' 


* 

हाँव म्हज्या पांयार उबो आसां ! ' 
' हांव धोपरार आसासो दिसता तुका ? ' 
तुका जोडपाची अक्कल ना ... ' 
अडूळसो रोकडोच लागता ; 
माळ्यावयल्या नाल्लांनी मूरींग किल्लपाक तेंप वता . ' 
' हांव समाजसेवक ! ' 
' स्वताचे आंगण पयलीं निवळ आसल्यार पळ य 
मागीर रस्तो झाडपाची वार्ता कर ... 
तुजेकडे उलोवपांत अर्थ ना ... ' 
' तुजें खरें ' हाचेबगर आनी किदयांतच तुका 
अर्थ दिसचो ना ... ' 
' व्होशिमाराद ... कवी ... चोर फटींग ... 

स्वताक रविंद्रनाथ टागोर समजता काय किदें ? ' 
' आरे ! टागोराक मानता तर तूं ? 
म्हळयार कवितेक मानता तर तूं ! ' 
ह्य ... ! तूं टागोर काय किदें ? ' 
' आनी तूंय बी टाटाबिर्ला न्हय मरे ? ' 
तूं स्वताक सर्वज्ञ समजता काय किदें रे ? ' 

तुमच्या दुडवांवाद्यांतल्या नाटकी व्हडपणातले 
खोटेंपण बेस बरे कळटा - तितले पुरो . ' 
कवितासंग्रह काडूंक तरी दुडू जाय मरे ? ' 
हय म्हाका बायलय जाय 
म्हणून तुजी फारोवंचो ना ... ' 
तोंड सांबाळऽऽ ' 
तुजो दुडवाक लागिल्लो हात सांबाळ ... 
आनी वाच हे महाकाव्य 
जय तूं जेवता , हागता , मूतता , न्हिद्ता ... वाच 
वाच ही झाडांपेडां , ही भूय - ह्यो न्हंयो ... 
वाच ही ल्हारां , ही शेवणी 
वाच ही पृथ्वी , हे मळब 
वाच तुजी जीण - वाच तुजें मन , तुजो देह - वाच ... 
हे व्यापा - यान न्हय , अका कवीनच केलां ... 
हांगा खिणा खिणाक स्वतंत्र निर्मणी जाता 
आनी तीय बी कसलेच रीण - रेट माग नासतना 
त्या कविचो पूत हांव ; 
जाचो हात लागुना अशें तूं कांयच करूं शकना ... 


. 

घोग्यांनी पावस आयलो की ... 


असो घोग्यानी पावस आयलो की 
मदेल्ल्या - तांबड्याओल्या मातयेत 
आपणेय एक आपलें खास अशें रोप लावचे ... 
घसघशीत वाऱ्यांतल्या , पांचव्या सिरंगाराचेर 
आपणेय एक आपलें अशें मदेल्लें पद म्हणचें ... 
किरमिल्ल्या थानावरी सूर्या दमटलो की 
पावसाच्या धव्या उजवाडांत 
आपणेय एकदां , सांजच्या पाचांक काळजासावन वाट पळोवची ... 
सगळेच अशें शिरंतरांनी 
धगधगीत - भगभगीत - धपकलपक जालें की 
आपणेय एकदा कुलकुलत ; 
कुंतीच्या धपकण्या मनान 
आपल्या अशा परक्या उज्याक अथ्रेकान आफौवचें ... 
असो घोग्यांनी पावस आयलो की 
गाणीत शेपडी घालून कोलकावरी थरथरत 
वोलतेरापोंदा वचून बसचे न्हय ... 

थळ 


पाळण्यांत वडाचो पार 
झुलत पानार 


अदक वळवाचें 


पालवार दुदाची धार 
तरी मळबार 


जळण सरणाचें 


खरशेत झेमयता सजि 
दुदा हुनसाण 
वळण नकलामी 
वळणार हालयता चूड 
झिलीच्या आड 
थळाचो स्वामी ... 

आंगणात वात 
दिवलेंत रात 
काळोखभराची पडवी 
अकदांच तुटिल्ली नाळ 


कूड सरणार 


मनाची तिरडी 


व्हटयेत पंयजणी व्हाळ 
शेणिल्लो काळ 
जसो गोंदळयता 
सोदीत दिकांचें दार 
लिपिल्लो कीर 
काळोख सांसपयता ... 

ययाति 


दोळे हालल्यात कुडीचे 
भुजां हालयत निसरत्या कातींत गच्च तो 
सळकपी आंगाक भितर धुमशीत ... 
ह्यो वाटो : शेणोवपी - तो अक कुसकुट , 

. 
परतें वच्चे गर्भाशयांत 
तो येवजीत हाडकुळे खुर्चेर 
वाकड्या तोंडान उतरी सांडीत 
कवितेचे खरेपण सांगीत 
आनी परतो अकदा आंग काडीत 
सुकिल्ले आंग पळयत ; 


पैस / ८१ 


अक भुयार दिश्टी पड्टा 
सामकें कृष्णगुहेत तेंकिल्ले मळबांतल्या ... 
गाणीतल्यान अजगल्ली सगळी ल्हारां 
अशी काळयागरड बोंबलेंत सुकून चिखोल जाल्ली ... 
परतें अेकदा वच्चें माण्डयेतल्यान भितर भितर ... 
सुरकुत्यां घंयरांव , हात - कापोडयां काटयो ... 
जनेल उक्तें करून पळयत मार्गार कोण 
आनी त्या दर्यार - जिवाणी , ही फुलां - कवट्यो 
आनी अक जडशीर जाण्टे शेवणे खुर्चेर ... 
काल राती मुतलो नकळटां खाटीकडेन ताची खंत ... 
ताजे खीण - अक अक मडे , काळोख - सोरोप : 
अक आत्मविस्मृतेचो घोंटपी अश्वत्थामो काळीज फांफशीत 
-आनी मागीर पिसाटीचो अक सबन ययाति 
कामूक नागांच्या ताणिल्ल्या खिणांभशेन 
न सळसळटां 
ताजे कुडीत तायट् अबो ... 

गोंयकारा 


घाणयारे संडास बांदून रुपये तुका मेळटले 
कपलफुटक्या कवितेक तुज्या चार आणेय मेळणा रे 55 
गरज भागोवंक निरोध काडल्यार जैत तूं जोड्टलो 
जावन पिरों सत्याक तुज्या झडत भोंवचें पड्टा रे 
गाण पुसूंक कागदां काडून पोटाक तूं पावतलो 
तत्वाक तुज्या सुणेलेगीत सोण आपली लायना रे 
रातचे जग जागता म्हणून जागल्यार तूं शेण्टलो 
सगळे गिरेस्त , गांवचे गाडे रातचे आठाक धांपतात रे 
नव्या वर्सा रात जागोवन दुख्ख लिपोवंक पावचोना 
पोश्यापोश्यानी मेजून नोटी सगळे सांजचे झेमता रे 
कालचे दळडीर आयज जेवल्यार फाल्यां पॉज मारतले 
तुजेच रगत जावन सुणे नोटी फोतीक दसले रे 
गोंयकारा ऽ ऽ आठांक न्हिदून दीस तुका पावचोना 
व्हडलो बाजार मद्दयानेचेर आयज जगार भरता रे 
गोंयच्या म्हज्या गोंयकारा लायट काडून न्हिदप सोपे 
कोंब्याक सोडून आयचो सूर्य कोल्या सादार उठ्टा रे 
व्हडलें बरोवन धाकटें सांगून व्हाळा धडेर पड्टले 
तिठ्यावयल्या गाळयानीच सगळे बेस कळटा रे ऽऽ ... 


O 

जाणिव 


खरें कांयच नासता ; 
सगळे पुनयले वता . 
मागीर आमी म्हणटात 


झाडाक - झाड 


उदकाक - उदक 
सूर्याक - सूर्य 
आनी हांव करतलों विश्वाचो नायनाट 
समेस्त प्रतिमांक विसरून . 
तूं घडयता म्हजें मरण 


म्हाका विसरून . 


हांव जातां तुजेपुरतो अमर 
जेन्ना तूं वता म्हजेपयलीं मरून ... 
आमी खंय ना खंय तरी मरत आसतात 
-मारीत आसतात 
आनी जेन्ना विसरतात थर्त मृत्युकूय ; 
कितले उमेदीन जगतात आमी अमरत्वाच्या ! 
उदक वता उदकांत - माती मातयेत , 
वारो वाऱ्यांत , अग्नी अग्नीत 
आनी मळब मळबांत ; 
आमी मात थंयचे थंयच सर्वव्याप्त . 
खरें कांयच ना जाणिवेविरयत 
आनी खूप किदें आसा - आजून खूप ; 
जाणिवेसयत . 

तुमी आनी आमी 


तुमी इनोद केला 
आमी पोट फुटसर हांसले . . 
तुमी स्टेजेवर सवंगां नाचवली 
आमी खामसुत्र्यांवरी मानो दोलयल्यो ... 
तुमी तुमच्या न्हेसणावयले दाग दाखयत भीक मागली 
आमी म्हार आमची धवींफुल्ल न्हेंसणा म्हेळ करूंक फुडें सल्ले . 
आमचे उदक पिवन तुमी कॉगाकॉणात मुतून गेले 
आमचेच न्हयत मुतून आमी तुमची कॉणां चाटीत बसले . 
तुमचे कितले निळू हांगा सद्दरी खेळून गेले 
आमची घरां जाळून लेगीत कितल्या निळूक खेळू दिलें ! 
आमकां तुमचो ' गळो ' म्हणित आमकां तुमी गावयले 
तुमी मात सबंद धड आनी आमकां फकत — गळो'च केले ? 
पाया पड्टा - आतां मात आमकां आनी खेळोवं नाकात 
तुमचे इनोद तुमच्या कुस्क्या वाठारांनी हांसयतले . 
आमच्या नितळ थंडसाणेत तुमचे इंगळे न्हिवतले ... 
तुमचो देश आसत फातरांचो 
आमचो पांचव्या रंगाचो .. 
पांया पड्टां - आतां निमाणो करार करूया : 
आतां आमी मानाय कशे तुमचे फातर घेवन मानेर 
खरशेत हांगा हाडचेना ; 
तुमी आमचो पांचवो रंग वयलेवयर बुड्डून आतां काडचेना . 


O 

হাঁস 


जनेल उगडेंच आसता ; 
तो जनेलाकुशिक उबो 
वाट पळयत महाकाय व्होड्याची . 
व्होडी येतात व्होडी वतात ; महाकाय व्होडें येना ... 
झोळयो आवुळटात शेणिल्ल्या भयान . 
बरगड्यांतल्यान करपत आयिल्ले नरकाचे वेग . 
दोळ्यांत पिशे उदका भरती . 
अका मायेस्त भासान 
चड्टा आंगार नरकाचें मांस 
आनी मेंदवाचो सांवार , जाण्टो जायत वता ... 
अनादिकालाचो जोर ल्हवू ल्हवू न्हिवता 
तसोतसो तो कात सोड्टा ... 
घुस्पल्ले दोर आपशींच निखळटात . 
जनेलांतल्यान लायिल्ली अक नदर : 
पयसल्यान आयकूक येतात काळाच्यो काकडारती 
लागी येता ... येता लागी पावलांचो आवाज ... 
दारांत कोणतरी उबो मरणाभशेन दिसपी , 
जनेलांतल्यान लायिल्ली अक नदर काडून 
कोण म्हणून पळयसर ; 
ताज्यांतल्या विष्णूचो धुंवर जाता 
आनी कुडिचो शेष मरून पड्टा ... 


O 


८६ / पैस 


झाड , तो आनी हांव 


हांवे अक रोपो लायलो ; 
तो पळयत आशिल्लो मत्सरी अग्रुपान 
द्वंद्वाचे निमित्त सोदीत 
सदांवरी कवटेच्या गुहेतल्यान 
ताचेकडे संवयेन पळयत 
हांवें काळजांतल्यान म्हटले- ' झाड लायला ! ' 
ताणे म्हळे – ' पानां झड्टलीं . ' 
हांवें म्हळे - आरण्यक चंवर येतलो . ' 
ताणे म्हळे- ' म्हज्याच आंगणात झड्टलो . ' 
हांवें म्हळे- ' ओलो गंध म्हज्या घरांत रिगतलो . ' 
ताणे म्हळे - वारो उरफाटे दिकेन व्हांवतलो . ' 
हांवें म्हळे - शेवणी बिराडाक येवन 

सांजगाणी झाडार गायतली . ' 
ताणे म्हळे - उमाशेच्या नकलामी काळखांत 

शेवण्यांक घोटेर सोदचे पड्टले . ' 
हांवें म्हळे - जोगलांच्या उजवाडांत 

घोटेर - घोटेर लिक् दिसतले . ' 


पैस / ८७ 


आनी तेना ताणे म्हळे – ' तेंच जोगूल थर्र कोसळून 

झाडाकूच चिरून पड्टलें . ' 
हांव झाडावरीच थंड जालों . 
-मागीर तें झाड वाडून 
ताका फळां - फुलां आयली ... 
शेवणी - भुरगी जमलीं ; 
ताचें कांय एक खरें जालें ना ... 
उरफाट ताज्या त्या चूडलायण्या शब्दांच्या यादीन 
हाव झाडाक नाका तितको सांबाळू लागलों . 
कोल्ली अपेक्षा दवरी नासून 
दुखी जालो ना . 
हे सगळे पळोवन 
हाली हालीं ताजें तोंड सामके देविल्ले दिसता ; 
हांव आनीक किदें रोयता हाचेक . ताचे लक्ष आसा . 
-पूण केन्ना केना मदयानेचेर मात 
जोगलांच्या भयान 
झाड आजुनूय कच् करून आंग काटा ... 


C 


८८ / पैस 


धनी 


तुमी किदें पळयलां ? 
शब्दांचो कोयर आनी नोटींच्या कागदांबगर ? 
तुमी किदें राखलां ; 
तुमची बायल आनी तुमच्या अहंकाराबगर ? 
तुमी किदें केला ; 
दोन पोरां आनी चार ट्रक काडपाबगर ? 
तुमकां खबर आसा 
गॅसचेंबरांतलो घूसमटमार ? 
आवयच्या दोळयांतली अपासमार ? 
वान्यावरी घुरी घालपी मरण ? 
स्प्रे मारून जराळांक मारचे तशें मनीसकुळीचे मरप ... 
बुद्धाचे झुरप आनी बुड्टेंत बुडप ... 
तुमकां खबर आसा कापरावरी कुडीचे जळप ? 
तुमी जाणात फकत मत्सरान जळप ... 
जाब काडूं नाकात ... 
दुख्ख म्हणजे मातयेचे गणपती न्हय ... 
हांव समजतां ; 
जय जंय म्हजी नदर पड्टा ... 
थंयथंयचे पिडेक जर हांव सोपोवंक शकलों 
तरच हांव धनी 
नाजाल्यार हांय ओक समेस्तांतलो भिकारी 
कर्मकट्टो भिकारी ; 
तुमचेवरी ... 


O 


पैस / ८ ९ 


सोयरीक 


कितले सोपे आसता 
पांय वयर ' घेवन बरोवप ... 
ओर्राद लवणून वाचप ; 
शापतां करप ... 
तिसयो काडच्यो तशे शब्द काडप ; 
त्यो तिसयो रंगयत बसप ... 
पाषाणार पंचवीस घण घालतकच 
एक अक्षर तयार जाल्ले जाल्यार ? 
फोंस उसपुपी मानायाइतलीच तकालस 
खंयचोय अणभव घेतना जाल्ली जाल्यार ? 
अस्सल नाण्यावरीच खरे खोटे वाजलेलें जाल्यार ? 
माळ्यावयल्या नाल्लांनी 
काय तेंपान मुरींग किल्लचे तशी कविता आयिल्ली जाल्यार ? 
अका सुरंगी भिजिल्ल्या तिकतिकीत तन्वतीवरी 
कोणाचेच भानगडीत पड नासतना 
कविता चलिल्ली जाल्यार ? 
आयज तिका 
आलमपेड्ड्यार चेडवावरी हेडचे पडचे नासले ... 
गिरायकांक खुणावन आपोवचे पडचें नासले ... 
खोटीनाटी नाटकां करून 
तिचे सोयरीकेखातीर 
कविंची व्हाणां दिसांदीस झरची नासली .. , 


९ ० / पैस 


हांव : सुदेश लोटलीकार 


हांव एस . एस . सीक पावतकच 
म्हज्या बापायन , म्हज्या ' बरे मागप्यांनी 
आपली कांय सोबीत सपना 
म्हजे मुखार दवरली : 
डॉ . सुदेश एस . लोटलीकार 

एम . बी . बी . एस . 

( बॉम ) 
मि . सुदेश लोटलीकार 

( सिवील इंजिनिअर ) 
सुदेशबाब लोटलीकार 

( आर्किटेक्ट ) 
हांव गाढव कसो 
तांगेल्या सपनांकडे पळयत रावलों : 


म्हाका ती 


केनाच हातांत न येवपी ब्रह्मा विष्णू महेशप ' दिसली ... 


पैत / ३१ 


हांव देळयाक आयिल्लो पळोवन 
म्हज्या बापायन निमाणे 
मोठ्या कश्टान - तडजोड करीत 
अक उरिल्लें सपन म्हजेमुखार उडयलें : 
प्रा . सुदेश लोटलीकार 

( एम . ए . ) 
पूण म्हजें फुटके कपल ! 
म्हाका ह्या भायल्या सपनांतलें 
अकूय सपन उखलूक आयलेंना ; 
इतको हाँव अडाणी ! 
बापायन म्हजी वासपूस सोडली ... 
तरीय होव ताका 
बरेपणान जगं दिवंक शकलो ना ; 
म्हजी चूक नाशिल्ली 
पूण पाड पडिल्लें अक सामकें मालूक नांव 
म्हाका नकळत 
नाकांतले हाड वाडचें तशें 
म्हजे भितर वाड्टालें ... 


९ २ / पैस 


हांव किदें करूं ? 
हांव अडाणीच 
पूण आपशीं वाडिल्लें 
हैं नांव तरी बरें आसचें आशिल्लें 
पूण तेंय बी म्हजेपरसूय सामकें ओर्दीनाद : 
सुदेश शरद लोटलीकार 

( कवी ) 
म्हज्या बापायक , घरच्यांक आनी म्हज्या बरेमागप्यांक 
हांव कशे समजावं ? 
खऱ्यांनीच म्हजी चूक ना ... 
नाकातले हाड आपशीच वाडल्यार 
ताका नाक तरी किदें करूं शकता ? 


0 


पैस / ९ ३ 


शरण 


झाडां पूर्वेक लकल्यांत 
वारो खंयचे दिकेन व्हावता ? 
पावस मनांत तिरको जाला 
गाणे खंयचे वाटेन चलता 
सगळी शस्त्रां भिरकटावन 
होव पुराय शरण गेलां ; 
रथ खंयचे दिकेन धांवता ? 
चंवर सुकून उदकूय आतां 
ल्हवू ल्हवू आटूक लागला ; 
हांव कोणाच्या फुलपाची वाट पळयतां ? 


a 


९ ४ पैस 


म्हजो गांव 


हो म्हजो सोबीत गांव 
आनी ताचे हे आत्मसंतुष्ट नागरीक ... 
हांव व्हडा उमेदीन व्हडा ध्येयान 
हो गांव , म्हजें घरदार सोडून 
खंय खंय वतां 
पूण 

निमाणे खंयच्या अदिश्ट बळग्यान कळना 
हांव बाणावरी सूं सूं करीत 
हेच म्हजे वास्तूंत येवन पड्टां ... 
कोणाचीतरी एक आदिम इच्छाशक्त 
वावुरता हे वास्तूंत 
जी म्हाका हे घर सोडून खंयच रावूक दिना ... 


पैस / ९ ५ 


हांव विटलां म्हज्या घराक 
हांव विटलां म्हज्या घरच्या वाशांक , 
घराफुडल्या आंगणाक ... 
हांव वाजेलों ह्या माडांचेर पेंडांचेर 
हांव वाजेला ह्या फकत ' नयनरम्य ' आशिल्ल्या 
म्हज्या पांचव्या गांवाच्या शोभेच्या बावलेचेर .. 
हांव न्हयकारूं सोद्तां 
म्हज्या गावातलो दर एक सुशेगाद खीण 
हांगचे दर एक माणेल्लें मन ... 
हांगचे पांचवे दोंगोर 
आनी दोंगरावरीच वर्सानवर्सा एकाच जाग्यार सुस्तावल्ली 
हांगची निरर्थक जीण ... 


१६ / पैस 


हांव न्हयकारतां हो म्हजो गांव 
आनी ह्या गांवच्या पोक्या नागरीकांक ... 
हांव न्हयकारतां आनी मारतां कोंक्यार म्हणून 
वतां परतो परतो घर सोड न 
पूण ह्या वास्तूंत कोण म्हजेर करता एकतर्फी मोग कळना 
म्हाका झक मारत हांगाच येवचें पड्टा ; 
जणू काय हांवें परतुचे म्हणूनच 
ही वास्तूच म्हजें खंयच , कांयच सादोवंक दिना ... 
म्हाका जाय जाय दिसता 
ही घाऱ्या दोळ्यांची मादक मुंबय 
जरी आसली पाताळयंत्री ... 
म्हाका जाय जाय दिसता 
जगांतलें शाणे जाल्लें दर एक शार ... 


पंत / १० 


पूण ह्या म्हज्या गांवाक 
आनी ताच्या कर्मकट्टया नागरीकांक 
हांव घडोवंकूय शकना 
आनी सोडूंकूय शकना ... 
जळामळाक झाडांच झाडा पळोवन पळोवन 
हांगचो दर एक नागरीक एक एक झाड जाला ; 
झाड : 
एकाच जाग्यार मुकाटयानी वनिवर्सी उबें रावप 
आनी येतल्यावतल्या ' टुरीस्टांक ' सावळी दिवप ... 
हांव आतां पुराय हरला 
म्हजेंच दुर्दैव म्हजेच वास्तूंत पुरलां ... 
हावूय आतां ल्हवू ल्हवू ' झाड ' जावंक लागला ; 
थोड्याच तेंपान करून घातिल्ल्या ' भशेन 
हांवूय ते वास्तूंतले अकतर्फी मोगीचेर 
मोग करूं लागतलों 
आनी कायमचो ' जेवनखावन सुखी ' जातलों 
बाकीच्यांभशेन . 


0 


९ ८ पैस 


हांव 


म्हज्या मड्याक तुमी कोणूच खांदो मारूं नाकात ; 
हांवें कोणाकूच खांदो माल्लो ना ... 
म्हाका तुमी मात्तय विचारूं नाकात 
हांवें कोणाकूच विचाल्लं ना ... 
मड्यावांगडा चलतल्यांची मंद पावला 
तशे म्हजे दीस गेल्यात ... 
हांवें , ह्या हांगा कांयच करुंना ; 
तुमीय म्हजेखातीर कांयच करूं नाकात . 
आशिल्लेंनाशिल्लें म्हजें फाफसून घेयात , 
जाण्टेल्यांनी म्हजेखातीर बांदिल्ल्यो वण्टीय 
म्हाका सोबनात ; 
त्यो मोडून उडयात . 
म्हज्या शब्दांचो कोयर फुकून उडयात 
म्हजे ध्येय , म्हजे विचार 
म्हजे जिणेचे दर एके रितीचेर थुकात 
फकणां मारपाइतलेय म्हाका म्हत्व दिवं नाकात ... 


पैस / ९९ 


म्हजेच कुडीचे म . घेवन चलप 
हेच म्हजें जियेवप ... 
तुमच्या आडवाटांनी 
तुमच्या काळख्या रातींनी वाट काडीत , 
तरसादींनी पानां कापीत 
चलपाक म्हाका आयलेंना 
आनी जो मार्ग सरळ दिसलो 
ताचेवयले उतळताप म्हज्या पांयांक सोसले ना . 
गुवाक भांगर समजून 
ताचेफाटल्यान धावूक म्हाका आयलेंना . 
रेवेची वणत हांवें केन्नाच बांदली ना 
म्हजें मोडपासारखें कांयच ना ... 
म्हाका एक आसो कसो तुमी चिमटेंत धरून 
भिरकाटावन मारात ; 
हांव आयजमेरेन कांयच करूंक पाकुंना 
तुमीय म्हाका कांयच करूंक दिवं नाकात ... 


O 


१०० / पैस 


निळयाची रे चिता किदयाक 


निळयाची रे चिता किदयाक 
तांबडें पयलीं पिकाळ कर 
उडपाची रे वार्ता किदयाक 
नांगोर पयलीं सारको कर ... 
तुको , कबीर येन्ना नाका 
पयलीं दोळे निवळ कर 
शेंदरेखातीर रडटा कित्याक 
जोत्याखातीर चामार सोद ... 
व्हडली धांव , खरस किदयाक 
बंयच्यो कामयो पयलीं मोड 
ल्हारांवयलो ध्यास नाका 
तडीर पावलां घट्ट कर ... 
येतलो भेटेक सूर्य तुज्या 
येतलो तुजो भांगरकाळ 
कापरावरी जळशी पुता 
पयलीं कुडीक सादूर कर ... 


. 


पैस / १०१ 


वावराडी 


" हो किदें करता देव जाणा ! 
दीसभर कुडीन बसोन आसता ... 
येदेव्हडल्या भाटकारालो चेडो 
पूण दुडू जातकीर मद जाता तो असो ... 
किदें बरयता खंय ... पेपरार फोटेबिटे येतात ; 
मार्गावयल्यान चुडीत बोडीत व्हेलें म्हणोन 
पावस पडटा म्हणटले ? 
दीसभर घरान बसोनलेगीत 
लेंगे मात सद्दी धूवं जाय . 
आवयबापूय देवमनशां ! 
पूण हेका सगळी व्यसनां ... 
पान आनी खायत बसता दीसभर ... 

मदीं आनी पिक्चरांत राजेश खन्ना जावंक गेल्लो ... 
कितले दुडू वगडावन येयलो देव जाणां ! 
किदें न्हय ? पैशेकार आसोन फुकट ; 
म्हाज्या चेड्याइतलोय शिकलो ना ! 
पूण म्हाजो चेडो मात तेका हुशार म्हण्टा ; 
नोकरी ना धंदो ना आनी कसलो हुशार ? 
ना म्हटल्यार कोण कोण व्हडले व्हडले बामण , 
मुंबयचे मनीस तेका मेळोंक येतात ... 
पैशे आसतकीर सगळे येतात ... 
टी . ई . र म्हाभारताभशेन किदें काड्टा खंय ! 
म्हाज्या चेड्याभशेन नोकरी करों येयना 
म्हणोन हे नस्ते धंदे ! 
मुंबय वसोवसोन येता 
पूण फण्या वसोंक रड्टा ... 
म्हागेर असलो कपलफुटको चेडो जाल्लो जाल्यार .. 

व्हनीबाऽऽय ... शिकोन नोकरी केल्यार 
पेपरार फोटे आनी बामण मेळोंक किद्या येयना गे ? ' 


0 

जल्लो 


पाखां आसून 


केन्नाच न उडपी जल्ल्याक अक्कल आयल्या ... 
पावसाच्या धरपसाणेन 
जल्ल्याच्या पाखांत जान आयल्या ; 
जल्लो आतां उडपाक लागला ... 
सांबाळात बाबांनो 
जल्ल्याक अशें भिरीभिरी उडप सोबना ... 
वेळार ताका आडायात ... 
वर्तमानपत्राच्या कवळेन 
ल्हवूच ताचेर वार करात 
म्हणजे तो निखालस कोसळून पड्टलो ... 
अकदां उडपांत धोको आसा हे कळ्ट की 
जल्ले परते उडपाचे नांव काडीनात ; 
ते आमच्या मनासारके 
सरपटत सरपटत 
लिपत लिपत - उखलाप्या दोक्यांनी 
पाखां आसून चलपाक लागतात ... 
आमचेमुखार झेतान उडपाचे धाडस तांका जायना ; 
पाखां आसून न उडपी जल्ल्यांक 
केन्नाच उडूंक दिवं नाकात .. 


O 

तारूं 


दीसरात व्हलय उदक 
तारूं तुजें पावतले 
अक सपन , अंक फूल 
पैल देगक आसतले 


अस्त जाचो जायना असो 
सूर्य वांगडी आसतना 
कसली मोडां कसली रात 
आत्ता घर दिसतले 


लागला स्वास गोळाक जाणां 
लागल्या दोळे अंबरा 
व्हलय स्वास व्हलय स्वास 
ल्हार ल्हार तुट्टलें ... 


सगळी रात झडलो पावस 
हूंवार कसो चडलो ना ? 
अंक तारी अंक तारूं 
तुज्याय फाटी आसतले 


रड्टा किदयाक हुंडक्यानी 
तारूंच तुका तारतले 
अंक शेष अंक नंद 
तुकाय राखता आसतले ... 


O 

सुदेश लोटलीकार 


...... निजाच्या प्रतिभेच्या 
सामान उपाट अर्थ - आशयाची 
कमळ कशी फुलून आयिल्ली 
कविता ..... उश्ण्या , नकली 
प्रतिमा - प्रतिकांचो , आक्रस्ताळी 
शब्दांची ओळीओळीतल्यान खातोड 
करपाचो तिका नश्टो सोस , हावेस 
मुदलांतच नासता ..... कविच्या 
काळजांतल्यान स्फुरिल्ले , खोल 
आशयाचे वेगळेपण घेवन आयिल्ले 
सादया पूण अर्थपूर्ण शब्दांचे 
अळंकार ती आपल्या आंगापांगार 
व्हडा अभिमानान मिरयता ..... 
अशीच अस्सल अणभवांच्या 
पोसवणीन रूजिल्ली वयल्या 
पांवड्याच्या जातकुळीची सुदेश 
शरद लोटलीकार हांगेली 
कविता ..... तिणे उस्फूर्त शब्दांची 
सासाय आशिल्ली आशयाची 
खोलाय , वेगळी लय आनी गूढ , 
तरल संवेदना कोंकणी कवितेक 
दिल्या ..... तांगेली कविता 
केन्नाकेन्ना आपशींच अमूर्ताकडेन 
झोपय घेता ; केन्नाकेन्ना कांय 
कवितांक कविच्या खासगी जिणेचो 
संदर्भ आसून लेपीत ठरावीक 
अर्थाचे हुमरे हुपून त्यो विशाळ 
आशयाक वेंगायतात .... अशी 
अजापाची तांक आशिल्ली 
दिगंतखोल कविता ...... आजमेरेन 
कोंकणी कवितेक अनोळखी 
आशिल्ल्या वेगळ्या वाटेन चलत 
रावल्या हाची या संग्रहांतल्या दर 
एका कवितेंतल्यान सर्वार्थान गवाय 
दिता ..... 


शंकर रामाणी 


